



మ న సు

“అరవై యేళ్ళుదాటి, రిటైరయిన తర్వాత బ్రతికి వుండడమే పెద్ద తప్ప...” అనుకున్నాను నేను చిరాకుతో, ఆ ఫోటో ముందు కూర్చుని పగిలిపోయిన అద్దం పెంకులను వదుతూ...

పెద్ద అవసరం వచ్చిన వాడిలా కుర్చీ వేసుకుని మఠీ పైకి ఎక్కి దాన్ని క్రింద పడేసిన కుర్రబెధవ నా ప్రక్కనే కిళ్ళు పెద్దవి చేసుకుని చూస్తూ నిలబడ్డాడు. గాజు పెంకులను వదుతూవుండగా ఒక బ్లెడువంటి గాజుముక్క వ్రేలికి గీరుకు పోయి నా చిరాకును సహస్రాధికం చేసింది. గారడీచూస్తున్న వాడిలా నిలబడిన ఆ కుర్ర బెధవను ఉద్దేశించి కోపంగా “నువ్వు అవతలికి పో ముందు” అని అరిచాను. వాడు బొత్తిగా భయభక్తులులేని శుంఠ... అనవసరంగా నవ్వుతూ నన్ను మరింత ఉడికిస్తూ లోపలికి వెళ్ళాడు.

చాలా ఓపికగా గాజు పెంకులు వరి బయట పారబోసి ఆ ఫోటోను చేతిలో వుంచుకుని వాలుకుర్చీలో కూలబడ్డాను.

మనసంతా ఎవరిమీదో, ఎందుకో తెలియని ఉక్రోశంతో, కసితో నిండిపోయివుంది.

నేను ఏళ్ళతరబడి పెద్ద పదవిలో తీవిగా, దర్జాగా కాలం గడిపి సంవత్సరం క్రిందటనే రిటైరయినాను. అంత కాలమూ మధ్యందిన మార్తాండునివలె ఒక వెలుగు వెలిగను. అయినా ఎప్పటికీ సూర్యుడలా నడినెత్తినే ఉండి పోవడం సాధ్యం కాదుగదా! ఈ సూర్యుడు ఉన్యోగ విరమణ చేసి పెన్షన్ తీసుకోవలసి వచ్చింది. సరే తప్పనుకాబట్టి సోమరిగా యింటి పట్టున కూర్చుండి పోయాను. కాని నాకు మనశ్శాంతి లేదు. వారం రోజుల నుంచీ యీ వానరసేన వచ్చిపడింది. దానితో మరీ చీకాకు పడిపోతున్నాను.

'వానరసేన' లోపల మాడావిడి చేస్తున్నది. వాళ్ళు మొత్తం ఆరుగురు. అందరికన్నా పెద్దవాడు రాజు. మా పెద్దమ్మాయి కొడుకు. శివుఘోరం పరీక్షలు వ్రాసి వాడు సెలవుల్లో యిక్కడికి వచ్చాడు. జుట్టు మొహం మీద పడుతూవుండగా ఎప్పుడూ గంభీరంగా ఏదో ఆలోచిస్తూ వుంటాడు. మొదట్లో ఏ వేదాంతిగానో తయారవుతాడని అనుకున్నాను. కాని వాడు నా అంచనాలన్నీ తలక్రిందులు చేసి 'మెకానిక్' గా తయారైనాడు. ఎప్పుడూ ఎలక్ట్రిక్ బల్బులు తీసి మళ్ళీ పెట్టడం. ప్యూజులు పోతే వెయ్యడం, వైరుతో ఏవేవో పనులు చేస్తూ వుండటం ఫ్యానులూ, రేడియోలూ, విప్పి మళ్ళీ బిగిస్తూ వుండటం యిటువంటి పనులలో వాడు ఆరితేరిన వాడు. మునుపెప్పుడో ఒకసారి సెలవులకు వచ్చి వాడు యిక్కడే వుండగా ఒక రోజు రాత్రి

అందరూ భోజనాలముందు కూర్చున్న వెంటనే పూజా పోయింది కాబోలు లైట్లు టప్పున ఆరిపోయాయి. ఇల్లంతా అంధకారం అలుముకున్నది. అప్పుడు వాడు పెద్దగా “ఎవరూ కదలకండి. ఒక్క ఊణంలో అంతా సరిచేస్తాను.” అంటూ తన పెట్టె దగ్గరికి వెళ్ళి టార్చి తీసుకుని పనిముట్లు తీసుకొని వెళ్ళి ఊణంలో లైట్లు వెలిగించాడు. అప్పుడు నా కొడుకూ, కోడలూ, నా మూడో కూతురూ, మా ఆవిడ వాణ్ణి శ్రేణ మెచ్చుకుని ఒకటే మురిసి పోవడం... దాంతో వీడు గొప్ప వినయం నటిస్తూ “మీరు నన్నంతగా పొగడకండి. నేను నా ధర్మం నెరవేర్చానంతే” అన్న ధోరణిలో మాట్లాడటమూ నాకు బొత్తిగా నచ్చలేదు. తేలికగా చప్పరించి “ఈ పనులకు బాగానే పనికొచ్చేట్టున్నావు. ఇంకేం? చదువు మానేసి సూక్ష్మ శైవర్లు, రెంచీలూ పట్టుకుని యిళ్ళవెంట తిరగడం మంచిది. మీ అమ్మకూ, నాన్నకూ ఈ చదువు పేరుతో డబ్బుదండగ ఎందుకు?” అన్నాను. అలా అని వాడిమొహం వంక చూసి గతుక్కు మన్నాను. వాడు ఆ మాటలు విని కూడా పరమహంసలాగా చిరునవ్వు నవ్వుతూ కూర్చున్నాడు. పైగా మా ఆవిడ మనుమడిని వెనక వేసుకుని వస్తూ “చాల్లెండి... ఏంమాటలండి మరీనూ. ఇవాళ అన్నాలవేళా చీకట్లో చిందులాట తప్పించాడు బంగాళు తండ్రి... వాడికి పనిముట్లు పట్టుకుని యింటింటికి తిరగవలసిన ఖర్మ పట్ట లేదు... వాడు ఏ కలెక్టర్ అయి తీరుతాడు. చదువులో మాత్రం వాడు వెనుక బడ్డాడను కుంటున్నారేమో! అల్లుడు నాతో చెప్పాడు... వీడె

క్లాసులో అన్నింటా ఫస్టుట... వైగా ఇలా లైట్లు పోతే
 ప్రతిసారీ ఎవరోవచ్చి బాగుచేసి పోయ్యేవరకూ గతిలేదు...
 ఒక్కోసారి పూటల తరబడి లైట్లు లేక బాధపడలేదూ
 మనం? మళ్ళీ చూడబోతే యింట్లో అందరూ బి. ఏ. లూ
 ఎం. ఏ. లూ వ్యాపై ఉద్యోగాలు చేస్తున్నారు. పెద్దవది
 ప్యూజుపోతే వేసే దిక్కులేదు..." అంటూ పెద్ద దండకం
 చదివింది. వాడు ఆమెను పూర్తిగా మాట్లాడనిచ్చి "నువ్వూ
 రుకో అమ్మమ్మా! తాతయ్య ఏదో అన్నాడే అనుకో... పెద్ద
 వాడు... ఆయన అలా దీనిస్తేనే మంచిది" అన్నాడు.
 దానితో మిగిలిన వాళ్ళంతా విరగబడి నవ్వడం నాకు మతి
 పోయినంత పనయింది.

లోపల చరిత్రగతిని మార్చివేసే యుద్ధం వంటిదేదో
 జరుగుతున్నది. గబగ బా లేచి జెల్లాను. ఒకరిమీద ఒకరు
 పడి దొర్లుకుంటూ కొప్పుతూ కొజుతూ పోట్లాడుకుంటున్నా
 రిద్దరు. ఆ యుద్ధరికీ ఏదో సంవత్సరం నడుస్తున్నది. ఒకడు
 మా అబ్బాయి రాజశేఖరం కొడుకు. మరొకడు మా పెద్ద
 మ్మాయి రెండో కొడుకు. నేను ఇద్దరినీ చెరోరెక్కా పుచ్చు
 కుని విడదీసి "పెద్దవల్లారా! ఎందుకలా కొట్టుకు ఛస్తు
 న్నారు?...!" అని అడిగాను. వారిలో ఒకడు నవ్వుతూ
 "ఊరికే తాతయ్యా! వాడు కుస్తీపడదాం రమ్మన్నాడు...
 సరేనన్నాను. అంతే" అన్నాడు. నాకు ఒళ్లు మండిపోయింది.
 ఉక్రోమంకొద్దీ చెరోకటి అంటించి "పోండి గాడిదల్లారా!"
 అంటూ మళ్ళీ హాల్లోకేవచ్చి కూలబడ్డాను. ఆ ఫోటో చేతి
 లోకి తీసుకున్నాను. అందులో మా కుటుంబం అంతావుంది.

పిల్లలు మినహా మొత్తం ఏడుగురు, మా పెద్దబ్బాయి పెళ్ళి
 నాటి ఫోటో అది. వాడి పేరు రాజశేఖరం, ఎమ్. ఇ.
 ప్యాసై ఇక్కడే పని చేస్తున్నా డిప్పుడు, వాడి భార్య
 హైస్కూల్లో టీచరు. ఆమె పేరు రమ. ఆమె అంటే నాకు
 చాలా అభిమానం. ఆ ప్రక్కనే వున్నది మా పెద్దమ్మాయి
 సుజాత. ఆమె భర్తతో సహా భిలాయ్లో వుంటున్నది.
 అప్పుడప్పుడు తప్ప తరచుగా యిక్కడికి రాను. ఆమె
 ప్రక్కనే రెండు జడలు గుండెల మీదికి వేసుకుని వున్నది
 వనజ. మా రెండో కూతురు ఆమె భర్త బెంగళూరులో
 కాలేజీ లెక్చరరు. ఆమె దగ్గరి నుంచి నాలుగు నెలల క్రిందట
 ఉత్తరం రాగానే మా ఆవిడ ఒకటే సంబర పడిపోతూ
 వెళ్ళిందక్కడికి. 'కాన్పుకు పుట్టింటికి పంపవయ్యా అంటే,
 అల్లుడు 'ఇదేం మొదటి కాన్పు కనుకనా? ససేమి కా వీలే
 దన్నా'డుట. అందుకని ఆమె నామానాన నన్నొదిలేసి
 తను అక్కడే ఉండిపోయింది. పైగా అభిమానం అంతా
 ఒలకబోస్తూ మూడు రోజులకో ఉత్తరం రాసి పడేస్తుంది.
 ఆరోగ్యం జాగ్రత్తగా చూసుకోమని నాకూ, నన్ను జాగ్ర
 త్తగా చూసుకోమని మిగిలిన వాళ్ళకూ, హితబోధలు
 చేస్తుంది. మా మూడో అమ్మాయి ఫోటోలో మూతి
 చిత్రంగా వెట్టింది. బహుశా ఎవరినన్నా వెక్కిరిస్తున్న
 దేమో! ఆమె కింకా పెళ్ళికాలేదు. 'పెళ్ళి' సంగతి ఎత్తి
 నప్పుడల్లా అందరినీ దులిపేస్తూ వుంటుంది. ఆ ప్రసక్తి
 తెచ్చామో ఖర్మి కాలిందన్నమాటే. ఒక పెద్ద తుఫాను...
 ఉప్పెన... వొచ్చిపడినట్లే. హక్కులు, స్వాతంత్ర్యం, కాళ్ళ

మీద నిలబడటం, ఈ పదాలు వందలూ వేయిగా ఆమె
 నోట్ల నుంచి నిజంగా ఉప్పెనలా గేవచ్చి మనలను ముంచేత్తి
 వేస్తాయి. కాని, దాని తెలివి తేటలు నన్ను ఎల్లప్పుడూ
 ముగ్ధుణి చేస్తూ వుంటాయి. అది ఈ యీడుకే ఎం. ఏ.
 ప్యాసె స్థానిక స్త్రీలకళాశాలలో లెక్కరకుగా వుంటున్నది.
 పైగా అడపాదడపా వ్యాసాలూ, కథలూ వ్రాసి కొంత పేరు
 తెచ్చుకున్నది కూడా.

నేను ఫోటో ప్రక్కనేవుంచి నిట్టూర్చాను ఏమీ
 తోచడంలేదు. ఇప్పుడేకాదు. ఉర్వోగ విరమణ చేసిన
 ఆ క్షణంనుంచీ నాకు ఏమీ తోచడంలేదు. కాకపోతే
 మా ఆవిడ ఉండగా కొంత మనశ్శాంతి ఉండేది. ఆమె
 ఆదరణలో అన్నీ మరిచిపోయి విశ్రాంతి తీసుకునేవాణ్ణి.
 పెద్ద నిద్రగన్నేరు నీడలా ఆమె నన్ను సేవదీర్చి మనసుకు
 విశ్రాంతి, ఆహ్లాదమూ కలిగించేది. పైగా యీ వానరసేన
 లేకపోతే యిల్లంతా నిశ్శబ్దంగా ఉండేది. అటూయిటూ
 హడావిడిగా ఎగురుతూ వీచుకలుచేసే సవ్వడి తప్ప మరే
 శబ్దమూ వినిపించేదికాదు. హాయిగా దినసత్రక చేతిలోకి
 తీసుకుని ప్రత్యక్షమూ చదివి ఆనందిస్తూ ఉండేవాణ్ణి. అందు
 వల్ల అనేక దేశాలు తిరిగినట్టూ, అనేక విషయాలు చూసి
 నట్టూ అనుభూతి కలిగేది. ఈ వానరసేనవచ్చి పడినప్పటి
 నుంచీ అదీ వీలుపడటంలేదు. పేషరు చేతిలోకి తీసుకునేసరికి
 ఏదో రొద, గొడవ ప్రారంభం... .. దానితో చదువు
 ముందుకు సాగదు.

ఉదయం తొమ్మిది గంటలకే యింట్లో వంటావాళ్ళూ అయిపోతుంది. తొమ్మిదిన్నరకల్లా మా మూడో అమ్మాయి సుస్తకాలు తీసుకుని చెప్పులు చప్పుడు చేసుకుంటూ కాలేజీ వెళ్ళిపోతుంది. తొమ్మిది ముప్పావు అయ్యేసరికి రాజశేఖరం పై సర్దుకుంటూ, బూట్లు చప్పుడు చేసుకుంటూ వెళ్ళి స్కూటర్ స్టార్టు చేసి హారన్ మ్రోగిస్తాడు. లోపలి గదిలో నుంచి “వొస్తున్నాను సార్! కొంచెం గుర్రాన్ని కట్టేయండి” అని సమాధానం చెప్పి మా కోడలు బయలుదేరి వచ్చి “స్కూలుకు వెళ్తున్నాను మామయ్యా!” అని నా అనుమతి కోసమే అన్నట్లు ఒక్క క్షణం నిలబడుతుంది. నేను నవ్వుతూ తల వూపుతాను. అప్పు డామె భర్తతో పాటు స్కూటర్ మీద స్కూలుకు వెళ్ళిపోతుంది. పరాయి యింట పుట్టిన పిల్ల అయినా కోడలు అంటే నా కందుకే అభిమానం... ఆమెకు తప్ప ఎవరికీ యింట్లో ‘ముసలి ముండా వాడు పడివున్నాడు; కనీసం చెప్పి వెడదా’మనే జ్ఞానం జొత్తిగాలేదు.

అలా పది కొట్టేసరికల్లా అండరూ ఎవరినాటికీ వారు బయలుదేరి వెళ్ళిపోతారా! నేనొక్కణ్ణే యింట్లో మిగిలిపోతాను. చేసేందుకా పని ఏమీ ఉండదు. నిద్రపోదామంటే ఎంత ప్రయత్నించినా కళ్ళు మూతలుపడవు. నా భార్య గుర్తుకువస్తుంది. చిరునవ్వులుచిందే ఆ ముఖం... వయస్సు మళ్ళినా తగ్గని కరీర లావణ్యమూ... .. నా పట్ల నెరవిన ప్రేమాభిమానాలూ గుర్తువచ్చి ఆమె లేని బాధను మరింత ఎక్కువ చేస్తాయి. అప్పుడు నాహృదయంలోని బాధనంత

టిసి కాయితంమీద వ్రాసి ఆమెకు ఉత్తరం పోస్టు చేద్దా
 మనిపిస్తుంది. నాలుగురోజుల క్రిందట వ్రాసిన ఉత్తరంలో
 “నువ్వు రీకపోవడంవల్ల నేను పడుతున్న బాధ ఎలాచెప్పను?
 ఇక్కడ ఎవరూ, నన్నూ నా ఉనికిని గుర్తించడమేలేదు.
 కేవలం కాపలాకుక్కలాగా యింట్లో పడివుంటున్నాను.
 ఇంకా నువ్వు రావెందుచేత? అమ్మాయి ప్రసవించి
 ఇన్నాళ్ళయినా నువ్వురాని కారణం ఏమిటి? నువ్వు కూడా
 యీ రిటైరయిన ముసలివాణ్ణి మరచిపోతున్నట్లున్నావు”
 అని వ్రాశాను. దానికి సమాధానంలేదు. నిజమేమిటి...
 ఎవరికిమాత్రం నా మీద గౌరవం ఎందుకుంటుంది? అందరూ
 సంపాదనపరులైనారు. ఆడా, మగా అందరూ ఎవరిపాటికి
 వారు ఉర్వోగాలుచేసి స్వతంత్రంగా డబ్బు సంపాదిస్తు
 న్నారు మావాడికేమో అయిదు వందలుపై మాత్రం జీతం...
 కోడలికేమో రెండువందలకు తక్కువఉండదు. మా కూడో
 అమ్మాయికి సరేసరి మూడువందల చిల్లర... ఎవరి బ్యాంక్
 అకౌంట్లు వారికున్నాయి. నా ముష్టి పెన్షన్ డబ్బు ఎవరికి
 కావాలి? ఇలాటి ఖర్చులలో కూడా నయాపైసా అయినా
 నా డబ్బు పడిండుకు వీల్లేదు. ఈ ప్రపంచంలో మనిషిమీద
 గౌరవాభిమానాలు డబ్బునుబట్టే కొంతవరకూ పుట్టుకుని
 వొస్తూవుంటాయి. నేను ప్రతినెలా పెన్షన్ తీసుకుని వచ్చే
 దోవలోనే బ్యాంకులో నా పేర జమకట్టి యింటికి వచ్చే
 స్తాను. ఎవరికైనా డబ్బు కావలసివస్తుందేమో, నా ఆరువేల
 రూపాయల బ్యాంకులోనుంచి డ్రా చేసి ‘షైక్’ అవుదా
 మని నాకు మహా కోరికగావుంది. కాని ఆ అవకాశంరానిదే

వం చేయను? మొన్నటికి మొన్న వం జరిగిందనుకున్నాను? మా అమ్మాయితో బంధి పోరవాటున గడ్డితిని ఇలా అన్నాను, "నీకు ఒక నెక్లెసు చేయి దామనుకుంటున్నానే అమ్మదూ, నా డబ్బుతో." నా మాటలు విని అది చిత్రంగా చూసి "ఏమిటి? నెక్లెసా? నాకా? ఇప్పుడా? గోల్డు కంట్లో ఉందని తెలీమా? జంగారం కొని పెట్టుకోవడం అంటే దేశ ద్రోహాని అర్థం. నీకా ఆలోచన వుంటే యింతటితో కట్టిపెట్టు..." అన్నది. దానితో నా నోట మాట రాలేదు.

ఒకనాడు పెన్షన్ డబ్బు బ్యాంకులో జమకడుతూ ఉండగా ఒక ఆలోచన వచ్చింది. విత్ డ్రాల్ ఫారం తీసుకుని పూర్తిచేసి సంతకం చేసి గుమాస్తాచేతి కిచ్చాను. అతడు నన్ను బాగా ఎరిగినవాడు. ఒక్కసారిగా తలవెత్తి చూసి, "మూడు వేల రూపాయలా?" అని అడిగాడు. నేను గొప్పగా నవ్వుతూ, "అవునయ్యా! కావలసి వచ్చింది. ఇంట్లో కొన్ని అవసరాలు అనుకోకుండా వచ్చిపడ్డాయి." అన్నాను. అతడు టోకెన్ యిచ్చాడు. చాలా వశ్యతర్వాత మొట్ట మొదటిసారిగా డబ్బు తీసుకోవడంకోసం క్యాష్ క్యాబిన్ ముందు టోకెన్ చేతిలో ఉంచుకుని గర్వంతో నిలబడ్డాను. తర్వాత అంత డబ్బూ తీసుకుని లాల్చీ కేబుల్ ఉంచుకుని ఎక్కోంటు బుక్ తో యింటికి వచ్చి నిట్టూర్చి కుర్చీలో కూర్చున్నాను అప్పుడు మావాడు ఎక్కడికో వెళ్ళబోతున్నాడేలేనని, ముందు హాల్లోకి వచ్చాడు. నా పిలుపు విని "ఏమిటి నాన్నా?" అంటూ నా దగ్గరికి

వచ్చాడు. నేను నిర్లక్ష్యం నటిస్తూ, "అదుగో! ఆ బ్యాంకు
 పుస్తకంలో నిలవ ఎంత వుందో చూసి చెప్పు, ఒకసారి..."
 అన్నాను. వాడు పుస్తకం చేతిలోకి తీసుకుని "మూడువేల
 చిల్లరవుంది... ఇవాళ మూడువేలు విత్త్రా చేసినట్లున్నది
 యిక్కడ..." అన్నాడు. వాడు "అంతడబ్బు ఎందుకు
 తీసుకున్నాడు? ఏ అవసరం వచ్చింది?" అని అడుగు
 తాడేమో అని ఎదురు చూశాను. కాని, అదేం చిత్రమో,
 వాడు 'ఎందుకు?' అని అడగనేలేదు. పైగా పుస్తకం అక్కడ
 పడేవి పోబోయాడు. నాకు ఉన్నట్టుండి చిరాకు పుట్టుకు
 వచ్చింది. కోపంతో "అవును... మూడు వేలూ తీసు
 కున్నాను. వూరికే బజారున పోయేవళ్ళను పిలిచి పంచి
 పెడదామని అనుకుంటున్నాను." అని అరిచాను. నా కేకలు
 విని చిత్రంగా చూసి భార్యను కేక వేసి పిలిచి "రమా!
 నాన్నగారికి ముందు కాఫీ యివ్వు... ఎందుకో చిరాగ్గా
 వున్నారు" అని చెప్పి వెళ్ళిపోయాడు. అంతే మర్నాడే
 ఆ మూడువేలూ తీసుకుపోయి మళ్ళీ బ్యాంకులో జమకట్టి
 వచ్చాను. ఆ గుమాస్తా నవ్వి అనోలా చూడగా, 'అడబ్బుతో
 అవసరం లేకపోయింది.' అన్నాను. అతడు "అవునుసార్!
 ఈ డబ్బుతో ఏం పని మీకు? మీ అబ్బాయి ప్రయోజ
 కోడూ, మంచివాడూనూ. హాయిగా పెద్దతనంలో వాళ్ళు
 మిమ్మల్ని సుఖపెడుతున్నారు. మా వాడూవున్నాడు.
 బి. యస్సీ మూడుసార్లు తప్పి కూర్చున్నాడు. ఇక పరీక్షకు
 కూడా వెళ్ళనంటున్నాడు. వెధవ స్నేహం, తిరుగుళ్లు..."

ఇంకేం బాగుపడతాడు..." అంటూ తన సొద చెప్పుకుపోయాడు.

* * *

అయ్యా! ఈ వానరసేన లోపల ఏదో కొంప ముంచింది మళ్ళీ... పరుగెత్తుకుంటూ లోపలికి వెళ్ళి శిలా ప్రతిమలా నిలబడిపోయాను. అక్కడ ఒక ప్రక్క రాజు చాలా దీక్షతో గ్రామఫోను బాగు చేస్తున్నాడు. ఏ భాగాని కాభాగం విడదీసి నేలమీద పరిచివెట్టాడు. నాడి తమ్ముళ్ళు యిద్దరు మరో ప్రక్క కూర్చుని ఖరీదైన పుస్తకాలలో బొమ్మలు చింపి ముక్కలు చేస్తున్నారు. మా రెండో అమ్మాయి సంతానం అయి దేశ్ పిల్లనాడూ, ఏడేశ్ పిల్లదీ, కలిసి సబ్బు సగం అరగదీసి నీళ్ళలో కలిపి ఏవో పుల్లలతో బుడగలు వ్రాదుతూ గదినంతటిసీ వాటితో నింపే ప్రయత్నం చేస్తున్నారు. ఇండాక ఫోటో అద్దం పగలగొట్టిన కుర్రవెధవ లోపలినుంచి టూత్ పేస్టు ట్యూబ్ తెచ్చి అంతా పిసికి నేల అంతా ఖరాబుచేసి 'యింకేమి మిగిలివుందా?' అని చూస్తున్నాడు.

చెప్పొద్దూ, నాకు అరికాలి మంట నెత్తికెక్కింది. కోపం పట్టలేక ఒక్కొక్కళ్ళనూ లేవదీసి ఏధిలోకి దింపి వచ్చాను. చివరకు రాజు చెయ్యి పట్టుకుని లేవదీసి "నువ్వు కూడా పద వెధవా!" అన్నాను. వాడు నివ్వెరపోయి చూస్తూ, "ఎక్కడికి తాతయ్యా?" అని అడుగుతూనే వున్నాడు. నే నదేమీ వినిపించుకోకుండా వాణ్ణి చేతులలో పనిముట్లతో సహా బర బరా యీడ్చుకుపోతూ "పెద్దవాడివై

వుండి వాళ్ళు అంత రచ్చచేస్తూవుంటే చూస్తూ కూర్చున్నం దుకు యిదేళ్ళు నీకు ...” అంటూ వీధిలోకి తీసుకుపోయాను. ఆ తర్వాత వీధి తలుపు గడియనేసి పెద్దగా “ఫోండి వెధ వల్లారా! ఎత్తైనా ఊరేగండి...” అని అరిచాను. వొంటి మీద చొక్కా అయినా లేకుండా కేవలం లాగులతో ఏడుపు ముఖాలతో నిలబడ్డ యిద్దరు కుర్ర వెధవలను చూసిన నాకు జాలి కలగలేదు. ముందు హాల్లో కుర్చీలో కూర్చున్న నాకు రాజు వాళ్ళిందరినీ సముదాయించి వెంట నడిపించుకు పోవడం కనిపించింది. కాని ఆకాస్మికంగా నా మనసు రా యి చేసుకున్నాను. అలాగే కొంచెంసేపు కళ్ళు మూసుకుని పడు కున్నాను. లోపల ఏమీ సవ్వడిలేదు. ఒక ఒంటరి పిచ్చుక ఏమిటో గొణుగుతున్నది. ప్రక్కయింట్లో రేడియోలో ఏదో పాట వినిపిస్తున్నది.

దాదాపు పది నిమిషాల తర్వాత మనసులో ప్రారంభ మైన ఆరాటం క్రమంగా అధికం అయింది. వొంటిమీద చొక్కా కూడా లేని ఆ యిద్దరు కుర్ర కుంకలూ, ఆ చిన్న పిల్లా, దాని మెడలో గొలుసు గుర్తుకు రాగానే ఒక విధ మైన భయం కలిగింది వారు సెలవులకు ఆట విడుపుగా ప్రతి సంవత్సరం యీ వూరికి రావడం, యిక్కడే సెలవులన్నీ గడిపి తిరిగి స్కూళ్ళు తెరిచేవేళకు వెళ్ళడం చాలా యేళ్లుగా జరుగుతున్నది. నా చిరాకుకొద్దీ అలా చేశానేగాని, పసి వాళ్ళు కోపం తెచ్చుకుని తమ తల్లిదండ్రులతో జరిగింది జరిగినట్టు చెప్పివేసిన పక్షంలో యింకేమయినా వుందా? అల్లుళ్ళకూ, మాతల్ళకూ కోపం ముంచుకు రావచ్చు.

అప్పుడు వారు “మేము పిల్లలను సెలవులుకడా అని స్థలం
 మూర్ఖుకోసం... అదీ ముసలామె ప్రాధేయపడితే పంపిం
 చాముగాని మాకు బరువై కాదు. ఇక్కడ వారికి తిండికి
 బట్టకూ లేకనూ కాదు. ఇలా చేశారు కాబట్టి ఇక ఎప్పుడూ
 పిల్లలను పంపించము... మేమూ రాము...” అని మంకు
 పట్టు పట్టవచ్చు. అబ్బో! ఆలోచించే కొద్దీ యీ వ్యవహారం
 ముదిరి చాలా దూరం పోయేట్టుంది.

నేను వెంటనే లేచి యింటి తలుపుకు తాళంవేసి
 చెప్పలు తొడుక్కుని వరండా మెట్లు దిగి ఆవరణ గేటు
 తలుపులు తీసుకుని రోడ్డుమీదికి వచ్చాను. బయట ఎండ
 మహా తీవ్రంగా వుంది. సూర్యుడు క్రూరుడైన నియంతవలె
 సమస్త లోకాన్నీ తన కోటి కోటి కిరణాలతో వేధిస్తున్నాడు.
 వెచ్చనిగాలి వేగంగా వీస్తున్నది. పిల్లల జాడ కనుచూపు
 మేరలో కనిపించలేదు. ఈ వేధవలెటుపోయాలో ఏమో!
 నాలో ఆదుర్దా ఎక్కవయింది. ఈ రాజు గొప్ప ఆరిందా
 లాగా వాళ్ళను ఎటు తోలుకుపోయాడో ఏమో! వాడొక
 పొగరుబోతు...

వాళ్ళు సాధారణంగా అప్పుడప్పుడు ప్రక్క యిళ్ళ
 పిల్లలతో కలిసి ఆడుకుంటూ వుండటం నాకు తెలుసు. కాని
 యింత ఎండవేళ ఆ యిళ్ళ తలుపులన్నీ మూసి బలవంతంగా
 పిల్లలను బంధించివేసి పడుకోబెట్టి వుంటారు తల్లులు.
 ఆ యిళ్ళలో ఎక్కడా పిల్లలు ఆవరణలలో తిరుగుతున్న అలి
 కిడి లేదు. వీధి చివరిదాకా వెళ్ళి నేను మళ్ళీ వెనుదిరిగి

వచ్చాను. మనసులో ఆందోళన మరింత ఎక్కువైపోయింది. గుండెలు దడదడ లాడాయి.

కాని ప్రహరీ తలుపు తీసుకుని లోపల ప్రవేశించి చూద్దానుగాదా! వాళ్ళు వరసగా సైజుల వారీగా ప్రహరీ గోడ నీడలో కూలబడి వున్నారు. ఫోటో అద్దం పగలగొట్టిన చిన్నవాడు — వీడి పేరు ఎప్పుడూ గుర్తువుండదు నాకు — నోట్లో వ్రేలు వేసుకుని చీకతూ కూర్చుని వున్నాడు. ఆ ప్రక్కన మరొకడు — వొంటిన చొక్కాలేనివాడు — నా వంక కళ్ళు పెద్దవి చేసుకుని చూస్తున్నాడు. వాడి ప్రక్కనేవున్న చిన్నపిల్ల నన్ను చూడనట్టు నటిస్తున్నది. మరొకడు చేతిలో బొమ్మతోనే బైటికివచ్చాడు కాబోలు బొమ్మను అటూ యిటూ తిప్పి చూస్తున్నాడు. రాజు మాత్రం ధైర్యంగా “ఎక్కడికి వెళ్ళావు తాతయ్యా!” అని అడిగాడు.

నేను కొంచెం కోపంగా “మీ కోసమే. ఎండలో ఎక్కడికి వెళ్లారో అని భయపడ్డాను. అయినా మీరు లోపలి కెలా వచ్చారు?” అని అడిగాను. రాజు నవ్వుతూ “నువ్వు తలుపు దగ్గరిలాగి వెళ్లావు. మే మీ గోడప్రక్కనే అవతల వైపు దాక్కుని వున్నామింతసేపూ...” అన్నాడు.

నా మనసు తేలిక పడింది. టూత్ పేస్టు వీసికీ పాడు చేసినవాడివంక చూస్తూ చేతులు చాచాను. వాడు మొహం చింకే చేటంత చేసుకుని ఒక్క ఊదుటన వొచ్చి నా చేతులలో వాలాడు. దానితో అందరిలో హుమారు బయలు చేరింది. బిలబిలలాడుతూ నా వెనకనే వరండాలోకి వచ్చారు.

నేను తాళంతీసి అందర్ని లోపలికి పంపించాను. రాజు వెళ్ళి వెళ్ళడంతోనే గ్రామఫోను విడిభాగ లముందు కూర్చుని పని ప్రారంభించాడు, "దీన్ని మరో అరగంటలో 'ఫిట్' చెయ్యాలి" అంటూ.

నేను వెళ్ళి మామూలుగా కుర్చీలో కూలబడి ప్రతిక చేతిలోకి తీసుకున్నాను. తర్వాత చాలాసేపు అలా చదువుతూ కూర్చుండిపోయాను, లోపల ఆ వానరమూక ఎంత అల్లరి చేస్తున్నప్పటికీ పట్టించుకోనేలేదు.

అంతలో ఎండ తగ్గింది. చల్లనిగాలి మళ్ళింది. లోపల రాజు గ్రామఫోను మళ్ళీ బిగించినట్టున్నాడు. 'ఆన్ మిలో ప్రీటమ్ అని పాట వినిపిస్తున్నది. "ఈ క్షురవేధవకు యింత పనివాడితనం వుండటం గొప్ప విశేషమే..." అనిపించింది. అవునుమరి... వూరికే తిని బలాదూరు తిరిగి చెడిపోకుండా ఏదో వ్యాపకం... పిల్లల విషయంలో అది మంచిదే...

తలుపు తీసిన చప్పుడు విని తల ఎత్తిచూశాను. మామూడో అమ్మాయి, కాలేజీలో పరీక్షల డ్యూటీ అయింది కాబోలు, వచ్చేసింది.

"ఏం నాన్నా! ఇవాళ ఉత్తరా లేమన్నా వచ్చాయా?" అని అడిగింది జోళ్ళు చప్పుడు చేసుకుంటూ లోపలికి నడిచివెళుతూ.

నాకు వొళ్ళుమండింది. కోపంతో తల అడ్డంగా వూపాను. నాకు తెలుసు. వీళ్ళు నన్ను కేవలం యిగటికావలి కుక్కలాగా చూస్తున్నారు. మా అమ్మాయి లోపల ఆళ్ళ

ర్యంతో “హరి పిడుగుల్లారా ! యిల్లంతా ఓకొలికి తెచ్చి నట్టున్నారే...” అంటున్నది. తర్వాత కొద్ది క్షణాల్లో మళ్ళీ హాల్లోకి వచ్చి కూర్చుని “అమ్మ దగ్గరినుంచీ ఉత్తరంలేదు. ఎప్పుడొస్తుందో ఏమో!” అన్నది పెద్దగా.

నేను కోపంతో “ఆమెగరిప్పట్లో ఎలావొస్తుంది ? అక్కడివారే ఆమెకు ముఖ్యం... ..” అన్నాను. మా అమ్మాయి ఎందుకో నవ్వింది. ఒక్క క్షణం ఆగి మళ్ళీ “ఈ కోతులు ఇల్లంతా ఎలా అడివిలా తయారు చేశారో చూశావా ?” అన్నది.

నేను వెంటనే చిన్న అబద్ధం ఆడేశాను. “నాకేం తెలుసు ? పొద్దుననగా ఒక స్నేహితుడి యింటికి వెళ్ళి నేనూ యిప్పుడే వొస్తున్నాను. ఇంతసేపూ చదరంగంతోనే సరిపోయింది... వాళ్ళు యిప్పటిదాకా కదలనీయండే...”

కాని లోపలినుంచి పరుగెత్తుకువచ్చిన ఏడేళ్ళ కుర్ర వెధవ నా పరువు తీశాడు. “కాదు పిన్ని ! తాతయ్య అబద్ధం చెబుతున్నాడు. ఆయన పొద్దుణ్ణించీ ఎక్కడికీ కదలేదు.” అని చెప్పేశాడు.

నేను ముఖం కండగడ్డలా చేసుకుని కూర్చున్నాను. మా అమ్మాయి ఆ విషయం వొదిలేసి నవ్వి లేచి నిలబడి, “ఇక యిల్లంతా బాగుచేసుకోవద్దూ ... పొద్దు గూకు తున్నది.” అంటూ లోపలికి వెళ్ళిపోయింది. నేను గభాలున వెళ్ళి నా పరువు తీసిన ఆ కుర్రగాడిద చెవులు రెండూ పట్టు కుని పిండేశాను. వాడు కొంప మునిగినట్టు ఏడవటం సాగించాడు.

మరికొద్ది సేపట్లోనే స్కూటర్ యింటినుండు ఆగింది. ముందు కోడలు డిగివచ్చి నన్ను నవ్వుతూ పలకరించి లోపలికి వెళ్ళింది. తర్వాత మా వాడు తాళం చెవుల గుత్తి గిరగిరా తిప్పుకుంటూ లోపలికి వచ్చాడు. వాడికే? రాజా. ఇప్పుడు హాయిగా స్నానం చేస్తాడు. చక్కగా చలువబట్టలు కట్టుకుని స్కూటర్ మీద క్లబ్బుకుపోతాడు. అక్కడ ఏవేవో పేషర్లు పుస్తకాలు చూసి ఏడన్నర, ఎనిమిది గంటలకల్లా మళ్ళీ తిరిగి వచ్చేస్తాడు. అప్పుడు భోంచేసి హాయిగా నిద్రపోతాడు. మా అమ్మాయి తన గదిలో ఏదో చదువుకుంటూ పదిగంటల వరకూ మేలుకునే వుంటుంది. తర్వాత దాని గదిలోనూ లైటు వుండదు. ఇక నా ఒక్కడికే నిద్రపట్టదు. ఒక వేళ నిద్రపట్టినా అంతలోనే మెలకువ వచ్చేస్తుంది.

లోపల పిల్లమూక అంతా మా మయ్య చుట్టూ చేరి ఆనాడు జరిగినదంతా నివేదిక సమర్పించారు. ఆ నివేదిక నిండా నా దుర్మార్గమైన నడవడి, నా క్రూర్యమూ తప్పమంది ఏమీలేదు. “తాతయ్య నన్ను కొట్టాడు” అని ఒకడూ, “తాతయ్య మమ్మల్నికొట్టి యీడ్చుకు వెళ్ళి ఎండలో వీధిలోకి తోసేసి తలుపేసుకున్నాడు...” అని ఒకడూ చెబుతున్నారు. మా వాడు వింటూ “ఊం” కొడుతున్నాడు.

వాడు కొద్దినిమిషాల్లో యివతలికి వచ్చాడు. వాడు యింకా స్నానానికి సిద్ధం కాకపోవడం చూసి “ఇవాళ క్లబ్బుకు వెళ్ళవా ఏమిటి?” అని అడిగాను.

వాడు కూర్చుంటూ “లేదు నాన్నా! ఇవాళ స్టేషనుకు వెళ్ళాలి. ఒక స్నేహితుడు వస్తున్నాడు. మధ్యాహ్నం ట్రైగ్రాం వచ్చింది” అని చెప్పాడు.

మళ్ళీ ఒక్క క్షణం ఆగి “పిల్లలు జాగా అల్లరిచేశారా ఏమిటి? వాళ్ళను కొట్టి ఎండలోకి తోసేశావుట” అని అడిగాడు.

నాకు కోపం ముంచుకుని వచ్చింది. “అవును... వాళ్లెవ్వరూ చెయ్యలేదు. అంతా బంగారు తండ్రుల్లాగా కూర్చున్నారు. నేనే దుర్గణి.. కొట్టి ఎండలోకి తోసేశాను. సరేనా?” అని అరిచాను.

మావాడు కొంచెం ఆశ్చర్యపోయి “అదేమిటి నాన్నా, అంత కోపమెందుకు?” అన్నాడు.

నేనింకా రెచ్చిపోయాను. “అవునూ... నేను రిపై రయిన ముసలాణ్ణి. ఎవరికీ పనికిరాని వాణ్ణి. అందరూ ప్రయోజకులు కదూ. ఇక నాజోలీ శొఠీ ప్రమేయమూ ఎవరిక్కావాలి... ఇంటికి కావలికాచే కుక్కలాగా వొదిలి పెట్టి పోతారు. నేను యింటికి కావలికాస్తూ పడుండాలి...” అని అరిచాను.

మావాడు ఏమీ మాట్లాడకుండా వెళ్ళిపోయాడు. అసలు వాడి చిన్నతనంలో నేను వాడికి నేర్పిన మొదటిపాఠం ఇదే. “కోపంగా ఉన్నవారితో మాట్లాడకు. వెంటనే తప్పుకో... వారి కోపం చల్లారిన తర్వాతనే నువ్వు

మాట్లాడు...” అని. వాడు దాన్ని బాగా ఆలవాటు చేసుకున్నాడు.

వాడా విధంగా నా ముందు నుంచీ వెళ్ళిపోవడంతో నాకు గొప్ప చిరాకూ, బాధా కలిగాయి. చేతిలో వున్న పేపరు క్రింద విసిరికొట్టి “ఇక యీ యింట్లో ఆననం కూడా ముట్టను నేను... ఇంత అవమానం జరిగాక నాకేనా అభిమానం లేనిది...” అంటూ వెళ్ళి ప్రక్క గదిలో కూర్చున్నాను. నా బెనకనే ఎవరో ఒకరు, లేక ఇంటిల్లవాడీ వచ్చి బతిమిలాడి తీసుకుపోతారనే భరోసాతో అడుగుల చప్పుడు కోసం చెవులు రిక్కించుకుని వింటూ వాలుకుర్చీలో కళ్ళు మూసుకుని కూర్చున్నాను.

కాని నాకు ఆశాభంగమైంది. ఎంతసేపటికీ ఆ అడుగుల చప్పుడు వినబడలేదు సరిగదా, వాకిట్లో స్కూటరు కదిలి వెళ్ళిపోయిన చప్పుడూ, లోపల పనులు చేసుకుంటూ వొడినా మరదళ్ళు మాట్లాడుకుంటున్న మాటలూ, రాజు వరసగా పెడుతున్న గ్రామఫోను రికార్డులూ వినబడుతున్నాయి. పిల్లలందరిచేతా వరసగా స్నానాలు చేయించి సముదాయిస్తున్నది మా కోడలు. వుండివుండి ఆమె మెత్తని కంఠస్వరం వినిపిస్తున్నది.

అంతలోనే నాకు నిద్రపట్టింది.

*

*

*

నాకు మెలకువ వచ్చేసరికి గదిలో వెలుతురేలేదు. చీకట్లో వొంటరిగా కూర్చుండిపోవలసి వచ్చినందుకు దుఃఖం

పోంగివచ్చింది. నా భార్యేవుంటే ఇలా నిరాదరణపోండే
డర్గతి పట్టేది కాదుగదా అనిపించింది.

కాని లోషలి గదిలో నాకు తెలియని వ్యవహారం
వదో జరుగుతున్నది. వినీవినగానే, హాయినిచ్చే ఆ కంఠ
స్వరం ఉండి ఉండి వినిపిస్తున్నది. నా శరీరం మాత్రాత్మగా
పులకరించి నట్లయింది. నెమ్మదిగా లేచి కిటికీలో నుంచి
చూశాను.

హాల్లో పెద్దసభ జరుగుతున్నది. అందరి షాధ్యా నా
భార్య కూర్చుని వున్నది. పిల్లకుంక లందరూ బెల్లం మీదికి
యీగలు ముసిరినట్టు ఆమె మీదికి ఎగబడుతున్నారు. ఆమె
అందరినీ పేరు పేరునా పలకరిస్తూ 'మా బాబే' అనీ, 'మా
అమ్మే' అనీ సంబరపడిపోతున్నది. మా వాడూ, కోడలూ,
మా అమ్మాయీ, రాజూ అందరూ పెద్దగా మాట్లాడు
తున్నారు.

నేను మళ్ళీ వెళ్ళి ఆ చీకటి గదిలోనే ఆ కుర్చీలో
అలాగే కూలబడి కళ్ళు మూసుకున్నాను. మనసు తేలిక
పడినట్టు అనిపించిందేగాని పట్టుదల, రోషం మాత్రం తగ్గలేదు.
అందుకే, రాజు వచ్చి "తాతయ్యా! అన్నానికి రమ్మంటు
న్నారు..." అని పిలిస్తే "నేను రానని చెప్పు ఘో..." అని
కసిరికొట్టి పంపించేశాను. ఆ తర్వాత మరొక కుర్రవెధవ
వచ్చి "అబ్బో! అంతా చీకటి... .. తాతయ్యా! ఆం
తిందాం రా" అన్నాడు గుమ్మంలోనే నిలబడి. "ఘోరా
గాడిదా. మీరండరూ తినండి... నాకేమీ అక్కర్లేను..."
అన్నాను. వాడు వెళ్ళిపోయాడు. ఆ తర్వాత మా కోడలు

వచ్చి “ఇలా చీకట్లో కూర్చున్నారే మామయ్యా?” అంటూ లైటువేసి “రండి. భోంచేద్దుకుగాని” అని పిలిచింది. “నేను రాను... నాకక్కర్లేదు... కడుపు నిండుగా వుంది” అన్నాను. ఆమె ఒక్కక్షణం అలాగే నిలబడి తర్వాత వెళ్ళిపోయింది.

కొద్ది క్షణాల తర్వాత కొత్త చీర సవ్వడి... మల్లెల వాసనా నన్న ఒక్కసారిగా ఉక్కిరిబిక్కిరి చేశాయి. చల్లని గలితెర వీచినట్టుయింది. మరుక్షణంలో నా నుదుట చల్లని గజుల చేయిపడింది. ఒక్కసారిగా నిలువెల్లా పులకరించిపోయాను. కళ్ళు తెరిచి చూశాను.

నెలల తరబడి చాకిరీ వల్లనూ, ప్రయాణపు బడలిక వల్లనూ, కొంచెం నీరసంగా కనిపిస్తున్నదామె. ముఖంలో అమృతప్రాయమైన చిరునవ్వు మాత్రం చెక్కుచెదరకుండా అలాగే వుంది. ఒకచేత్తో నుదుట పడుతున్న వెంట్రుకలను వైకితోసుకుంటూ “లేవండి బాబూ! భోజనాలు కాని చేదాం...” అన్నది.

నేను “నాకేమీ అక్కర్లేదు... ..” అందామనుకున్నాను. కాని ఆమె నాకు మరొకాస్త దగ్గరగా వచ్చి నా భుజం పట్టుకుని లేవదీసి “రండి... మీరు రాకపోతే కోడలు కూడా అన్నం మానేస్తుందిట పరాయి అమ్మ కన్నబిడ్డ... దాన్ని బాధ పెట్టడం ఎందుకు?” అన్నది.

నాకు కళ్ళలో నీళ్ళు తిరిగాయి. ఆమెచేయి పట్టుకుని వదుస్తూ “నువ్వు వొస్తున్నట్టు నాకు రాయక పోయావా? స్వేషనుదగ్గరికి వొచ్చేవాణ్ణిగా” అన్నాను.

ఆమె నవ్వుతూ “నాకేం తెలుసు? అల్లుడు తెల్లిగాం
యిచ్చానని చెబితే యింట్లోకే యిచ్చాడనుకున్నాను. ఆయన
కాస్తా బావమరిదికి తెల్లిగాం యిచ్చి వచ్చాడని నాకేం
తెలుసు...” అన్నది.

నేను కాళ్లు కడుక్కుని వంటయింట్లోకి అడుగుపెట్ట
గానే అంతా నిశ్శబ్దంగావుంది. పిల్లలందరూ అప్పుడే
అన్నాలు తిని హాల్లోకి వెళ్ళిపోయినట్టున్నారు మావాడు
ఒకవైపున గోడ కానుకుని కూర్చుని వున్నాడు. మా
అమ్మాయి, గోడలూ, చెరోవైపు కూర్చునివున్నారు.

నేను వెళ్ళి వెళ్ళగానే కంచం ముందు కూర్చుని
మా గోడలి వంక తిరిగి “నువ్వు అన్నం మానేయడ
మొదలుకూ పిచ్చిపిల్లా! మందివానివే... అందరూ కాని
వ్వండింక” అన్నాను.

తర్వాత మావాడి వంక తిరిగి “ఎవరో స్నేహితు
డొస్తున్నాడని అబద్ధంచెప్పి వెళ్ళకపోతే నాకు నిజం చెప్పక
పోయావురా!” అన్నాను. వాడు నవ్వి వూగుకున్నాడే గాని
ఏమీ మాట్లాడలేదు.

నేను భోజనం ముగించి కబుర్లు ముగించి హాల్లోకి
వచ్చేసరికి సరిగ్గా తొమ్మిది కొట్టింది. పిల్లలందరూ అప్పటికే
పరుపుమీద పడుకుని నిద్రపోతున్నారు. వాళ్ళదగ్గర కొద్ది
క్షణాలు కూర్చున్నాను. పిచ్చి వెధవలు. ప్రొద్దుటినుంచీ
ఎంత అల్లరిచేశారు!

మా కోడలు వచ్చి "మామయ్యా! ఇటు వరండాలో మీకు మామూలుగా వేసే చోటనే పక్కవేశాను. వెళ్ళి పడుకోండి" అన్నది.

నేను మా ఆవిడవైపు చూశాను. ఆమె ఎవరూ చూడకుండా "వస్తాను... వెళ్ళమ"ని నా వంక తిరిగి సైగ చేసింది. నేను హాయిగా గాలిలో తేలిపోతున్నట్టు అడుగులు వేస్తూ వరండాలోకి వెళ్ళాను నా మంచం పక్కనే చాప ఒకటి వేరే పరిచివుంది.

నేను పక్కమీద వాలిపోయాను. చల్లని సముద్రపు గాలి తెరలు తెరలుగా వీస్తున్నది. నక్షత్రాలు నల్లని ఆకాశంలో మినుకు మినుకుమని వజ్రపుచుక్కల వలె మెరుస్తున్నాయి. రాత్రి వేళల విహరించే ఏదో పేరు తెలియని పక్షి 'రివ్వు'న ఎగిరిపోతూ 'క్రీక్' మని అరుస్తున్నది.

నా ప్రక్కనే అడుగుల సవ్వడి..., ఆ క్రొత్త చీర జరజర, ఆ సిగలోని మల్లెల సుగంధం..., ఆ చల్లని ఆప్యాయత కురిపించే చూపులు..., ఎండవేళ విశ్రాంతినిచ్చి సేద దీర్చే చల్లని గన్నేరు నీడవంటి మంచి మనసు... నిద్రా దేవత కమ్మగా నవ్వుతూ మమ్ములను తన వొడిలోకి తీసుకున్నది. ఆ అమృత పరిష్కారంలో అలాగే కమ్మగా నిద్ర జిట్టింది.

